

УДК 821.512.14

*Ә.М. Закиржанов*

## ГАЯЗ ИСХАКЫЙ ҺӘМ XX ЙӨЗ БАШЫ ТАТАР ДРАМАТУРГИЯСЕ

Статья посвящена рассмотрению драматических произведений Гаяза Исхаки в контексте развития татарской сценической литературы начала XX века. Особое внимание уделяется выявлению социокультурных, общественных условий развития драматургии начала XX века. Выявляя основные этапы творчества писателя, исследуются его поиски в области тематики и жанрового своеобразия, конфликта и национального образа, художественных средств.

**Ключевые слова:** Гаяз Исхаки, татарская драматургия, эпоха, возрождение, национальная особенность, жанр, конфликт, образы.

Татар халкының мәдәнияте, аеруча әдәбияты тарихында XX йөз башы гаять әһәмиятле урын алып тора. Бу елларда бер төркем әдипләр ижат майданына килеп, гаять бай рухи мирас калдыра. Милли-мәдәни Яңарыш зур бер дулкын булып, яшәешнең бөтен өлкәләренә үтеп керә. Әлеге дәвер алып килгән зур табыш-яңалыклар тулы бер гасыр татар әдәбиятын сугарып тора, күпсанлы традицияләргә нигез сала. XX йөз башы татар тормышына гаять зур йогынты ясап, «яңа заман татар Ренессанс әдәбиятының нигез ташларын салучы» [Ганиева, 1998, б. 63] һәм халыкның милли-азатлык көрәше лидерларыннан берсе – Гаяз Исхакий. Матур әдәбиятның проза, драматургия өлкәләрендә, шулай ук публицистика һәм әдәби тәнкыйтьгә киң танылып, ул үз вакытында замандашлары Г. Тукай, Ф. Әмирхан, Г. Ибраһимов, Ж. Вәлиди, Г. Сәгъди, Й. Акчуря, Г. Кәрам һ.б. тарафыннан бик югары бәяләнгән.

Әдипнең бай һәм киңкырлы ижатында драматургия үзгә урын алып тора. Бердән, ул сәхнә әдәбиятының театр белән бәйләнгән яхшы аңлап, шуның белән киң жәмәгәтчелеккә фикерләрен тизрәк житкерергә тели; икенчедән, үз чорының социаль типларын тудырып, сәхнәдә аларның образын күрсәтү, еш кына, тамашачы буларак үзләреннән үзләрен көлдерү мөмкинлеген бирә; өченчедән, прозада әйтпә бетерә алмаган уй-фикерләрен, идеяләрен диалог-монологларда чагылдыру юлын таба; дүртенчедән, татар театрының үсеше өчен яхшы репертуар кирәклеген аңлап, эсәрләре белән театр сәнгате үсешенә зур өлеш кертә. Бу уңайдан, алгарак китеп, бер фактны искәртеп үтик. 1916 елны «Сүз» газетасында басылган «Татарча театр вә концерт» язмасында язучы үзенә татар театрына 10 ел хезмәт итеп тә, бер тиен гонорар алмавын билгеләп үтә [Исхакий, 2008, б. 189].

Г. Исхакий Октябрь вакыйгаларына кадр 9 пьеса яза һәм

алар эчтәлеге, күтәрелгән проблемалары, сәнгати эшләнешләре буенча әдипнең ижади үсеше, эзләнүләре белән туры килә. Әдәбият фәнендә әлеге ижатының чорларга бүленеше башлап Г. Сәгъди тарафыннан аталып [Сәгъди, 2008, б. 69], Р. Ганиева исә аны фәнни концепциягә сала һәм түбәндәгечә билгели: 1) мәгърифәтчелек чоры (1897–1904); 2) «таң»чылык чоры (1905–1911); 3) милләтчелек чоры (1912–1918); мөһажирлек чоры (1919–1954) [Ганиева, 1998, б. 64].

XX йөз башында татар драматургиясе формалашу, аякка басу чорын кичерә, яңа жанрларга байый, чынбарлыкка нисбәтле житди мәсьәләләргә игътибар итеп, аларны чагылдыруда яңадан-яңа алым-чаралар эзли. Г. Исхакыйның «Өч хатын белән тормыш» (1900) һәм «Ике гашыйк» (1903) пьесалары сәхнәгә житди яңалык алып килә. Бу төрдә беренче үрнәкләр итеп, Г. Ильяси, Ф. Халиди эсәрләрен әйтергә була, әмма алар жанр ягыннан шактый йомшак пьесалар. Драматургия эсәрләре язарга алынган яшь авторлар өчен өлге булырлык, жанр таләпләренә туры килгән, сәхнә закончалыкларына нигезләнеп язылган хезмәтләрдән Г. Камалның «Бәхетсез егет»ен, Г. Исхакыйның «Өч хатын белән тормыш»ын санарга кирәк. Г. Исхакый, чынбарлыкның ул чорда күп бәхәсләр уяткан күпхатынлылык проблемасына мөрәжәгать итеп, мәгърифәтчелек реализмы кысаларында язылган пьеса тәкъдим

итә. Шунда да билгеләп үтик, ул сәхнәгә куелган беренче пьеса 1905 елның 21 апрелендә Уфа жәмәгатьчелегенә тәкъдим ителә. Искелек-яңалык конфликтына нигезләнгән сюжетта автор Коръәннән килә торган әхлакый фикерләргә яклык. Аның берсе – начарлыкка да яхшылык белән җавап бирү, икенчесе – изгелекнең, яхшылыкның нәтижәсе – бәхет. Әлеге карашлар, беренче чиратта, Әсма образында, аның эш-гамәлләрендә чагыла. Әсәрдә авторның карашлары Риза образы аша белдерелә. Яшь егет халыкның гыйлемле итү теләге белән яши, китапханә ачарга жыена. Шулар рәвешле, халыкчылык идеяләре дә урын ала. Пьесаны буеннан-буена сабырлык мотивы иңләп үтә. «Ике гашыйк»та (1903) Г. Исхакый беренче пьесадагы мәсьәләләргә үстерә барып, алгы планга никах ирегән, ир кеше һәм хатын-кыз хокукын яклауны чыгара. Автор чынбарлыкка якын торып, этнографик детальләр, ашау-эчү, киём-салым һ.б. аша чорны күз алдына бастыра. Геройлар язмышында йөрәк һәм акылга нисбәтле сыйфатлар зур роль уйный, социаль шартлар йогынтысы арта бару да игътибардан читтә калмый. Гомумән, хис-кичерешкә, геройның эчке дөньясын тулырак ачуга, күз яшен агызуга нигезләнгән сентименталь пьеса мәйданга чыга.

Башлап проза һәм драма эсәрләре белән чирканчык алган Г. Исхакыйның дөньяга карашы, тормыш каршылыкларын аңлавы житди үзгәреш кичерүнең чагылышы буларак, «Ике

йөз елдан соң инкыйраз» (1904) антиутопиясе языла. Р. Ганиева билгеләгәнчә, ул – «XX гасыр башы татар әдәбиятының төп үсеш юлларын билгеләүче программ эсәр» [Ганиева, 1998, б. 67]. Моңа кадәр мәҗрифәтчелек реализмы принципларын үзләштергән әдип, бу эсәрендә мәҗрифәтчелек романтизмының әдәби-әстетик байлыгына да теләп мөрәҗәгать итә.

Беренче рус инкыйлабы, шунның нәтижәсендә яулап алынган демократик хокукларга бәйле татарча газета-журналлар чыга башлау, театр барлыкка килү, жәдит мәдрәсәләренәң артуы, татарларның актив рәвештә социаль һәм милли хокукларны яклауга тартылуы – болар барысы да сәхнә әдәбияты өлкәсендә эшләүчеләргә көчле йогынты ясый. Аның төп нәтижәсе, әдипләренәң заман проблемаларын алгы планга чыгарып, һәртөр искелек-артталыкны фаш итүендә, фанатик дин әһелләрен усал тәнкыйтьләүдә, гаилә-никах мәсьәләләрен яңарыш белән бәйләп бирүдә, социаль һәм сыйнфый көрәш сорауларына мөрәҗәгать итүдә чагыла. Татар драматургиясе формалашу һәм аякка басу дәверенәң икенче этабында (1906–1911 елларда) тәнкыйди реализм иҗат методы мәйдан яулый, экренләп, хәл-күренешләренәң жәмгыятьнең яшәеш нигезләре, андагы шарт-сәбәпләр белән бәйләп ачкан, чор типларының гыйбрәтле образларын тудырган эсәрләр языла башлый.

Ижатының «“таң”чылык чоры» дип аталган елларында

Г. Исхакий «Таң йолдызы», «Тавыш», «Таң мәжмугасы» кебек газета-журналлар чыгара, тулы бер цикл проза эсәрләре яза, сәхнә әдәбиятын гыйбрәтле пьесалары белән баета, аңа яңа тематика, яңа сулыш алып килә. Әдип үзен революцион көрәшкә багышлый, эсәрләрендә, публицистик язмаларында социаль һәм сыйнфый тигезлек мәсьәләләрен кыю күтәрәп, «Тартышуда гына табарсың син үз бәхетәңне!» дигән девиз белән чыгыш ясый. Исхакий бу чор татар драматургиясен яңа темативлар, сәнгати эзләнүләр, яңа жанр һәм жанр формалары белән генә баетып калмый, бәлки яңа башлангычларга да нигез сала. «Алдым-бирдем» драмасы – тәнкыйди реализм принципларына нигезләнеп язылган беренче татарча пьеса. Автор хатын-кыз азатлыгы, гаилә кору, никах иреге кебек проблемаларны шул чор татар жәмгыятендә хөкем сөргән патриархаль күренешләренәң кире кагу, шәхес ирегән яклау өчен тартышу юлына чыгучы геройлар аша ача. Галия һәм Ибраһимның эш-гамәлләрендә әлегә мәсьәләләр бәхәсләшү, карашлар төрлеләге, фактик мисаллар ярдәмендә бәйләнә һәм укучы-тамашачыны да нәтижә ясауга китерә. Әлегә мәсьәләләр башка драматурглар ижатында да сурәтләнәп, житди яңгыраш ала. Мисал өчен, С. Рәмиевнең «Яшә, Зөбәйдә, яшим мин!» (1907) драмасында шәхес ирегәнә, хатын-кыз азатлыгына бәйле бәхәсләр милли яңарыш мәсьәләләре белән үреләп китә.

Г. Исхакыйның «Тартышу» (1908, 1917 елда басыла) драмасы тарихи-революцион эчтәлеге белән жәлеп итә. Г. Коләхмәтовның «Яшь гомер»ендә сөйләү, фикер алышу рәвешендә яңгыраган сыйнфый көрәш идеясе әлеге эсәрдә төрле партияләр көрәшенең гамәлдә чагылышы булып тора. Драмада «тартышу» күптөрле мәгънәләрдә килеп, аеруча киң яңгыраш алганнары түбәндәгеләр: 1) патша самодержавиесе белән тартышу; 2) искелек-яңалык тартышуы; 3) аталар һәм балалар тартышуы; 4) ирек өчен тартышу; 5) партияләр арасындагы тартышу; 6) ике сыйныф арасындагы тартышу; 7) геройның эчке дөньясындагы тартышу һ. б. Драмада шул чор жәмгыятендә урын алган төрле бәхәсләр, яшәштәге күренешләр киң урын алып, авторның аларга мөнәсәбәтә дә чагыла. Шуларның берсе – «татар» һәм рус революцияләре. Бөтен Россияне кузгаткан халык күтәрелеше, самодержавиегә каршы көрәш белән бәйле рус революциясенә татарларның да бер өлеше кушылып китә. Төрле партияләргә кергән яшьләрнең листовка-прокламацияләр таратуы, халык вәкилләре каршында чыгыш ясаулары, агитация-үгетлүүләр – шуның бер чагылышы. Үзләрен социаль тигезлек кебек якты идеалларга багышлаган яшьләр, төрлечә эзәрлекләүләр нәтижәсендә идән асты тормышына дучар булсалар да, сайлаган юлларыннан чигенмиләр. А. Әхмәдуллин язганча, андый геройлар рухи өлгергән, үзләрен корбан итәргә дә эзәр, хәтта билгеле бер дәрә-

жәдә аскетлар итеп сурәтләнә [Ахмадуллин, 2003, с. 415]. «Татар» революциясе исә драмада татар жәмгыяте эчендә барган көрәшне аңлата. Бу, беренче чиратта, европача киенү, рус телен һәм рус теле аша Европа илләре казанышларын өйрәнү, һөнәр үзләштерү хокукы һәм гаиләдәге иске гадәтләрдән арыну өчен төрле буыннар, төрле социаль катлаулар арасында барган тартыш. Шунисы игътибарга лаек, Г. Исхакыйның әлеге эсәре шул заман әдипләренә зур йогынты ясый һәм драматургиядә көрәш-тартыш рухы белән сугарылган пьесалар майданга чыга. Мисал өчен: Ф. Әмирхан-ның «Яшьләр»е (1909), «Тигезсезләр»е (1913), К. Тинчуринның «Беренче чәчәкләр»е (1914) һ.б.

Мәгърифәтчелектән килгән әдәби-эстетик карашларны үстәрә барып, Г. Исхакый үз ижатында халыкчылык идеяләренә дә киң урын бирә. Халык арасына китеп, аңа аң-белем таратуны, яңарышка өндәүне аңлаткан әлеге күренеш «Тартышу» пьесасында да чагылып китә. Ә инде «Мөгәллим» (1907) драмасында ул үзәк мәсьәлә буларак урын ала. Төп герой – мөгәллим Салих милләткә хезмәт итү идеалы белән яшәсә дә, максатына ирешә алмавы өчен рухи газап кичереп яши. Ул авыл халкын әдәп-әхлакка, белем-мәгърифәткә тартып, аларны авыр тормыштан коткарырга тели. Автор Салихның уй-фикерләрен, эш-гамәлләрен авыл крестьяннарының каршылыклы тормышы белән үреп бара. Моңа төрле социаль катлаулар арасындагы

каршылык-бәхәсләр килеп кушыла. Ә инде гаилә кору, балалар туу белән Салих күңелендәге каршылык тагы да арта. Ул, Р. Ганиева билгеләп үткәнчә, «өйләнү, гаиләле булу ир кешенең җәмгыять эшчәнлегенә аяк чала дигән толстойчылык карашлары»на [Ганиева, 1998, б. 67] барып тоташа. Салих, яшәвенәң мәгънәсе, иң зур теләк-хыялы халкына хезмәт итүдә, дигән фикергә килә. Нәтижәдә бертөрле генә бәйләнми торган адым ясый – хатынын, балаларын калдырып китә. Гаилә «тышавы»ннан арынып, үзен тулысынча халкына хезмәт итүгә багышлый.

Г. Исхакыйның «Жәмгыять» (1909) һәм «Кыямәт» (1909) комедияләре искелек-артталыкны фаш итү пафосы белән сугарылган. Эдип «Жәмгыять»тә һәртөр наданнардан, бушкыклардан, үзләрен жирнең кендеге дип санап та берни эшли белмәүче икейөзлеләрдән ачы итеп көлә. Мохтаж-ятимнәргә ярдәм итәргә тиешле хәйрия җәмгыятьте оештырырырга йөрәп тә, сүзләре һәм эш-гамәлләре кеше тикшерүдән, мактанышудан узмаган кара йөзләргә автор татар җәмгыятенә эчке хәленә нисбәтле сурәтли. Комедия геройлары (арада Муса мирза аерылып тора) зур булмаган штрихлар белән генә бирелсә дә, драматург үз чорының социаль йөзен, тулы образын тудыра. Шуңа рәвешле, әдәп-әхлак, дини мәсьәләләр белән үрелгән хәлдә чынбарлыкның җитди социаль-иҗтимагый проблемалары калкып чыга, аларга җавап эзләнә. «Кыямәт» сатирик комедиясе –

халыкчан, карнавал рәвешендәге көлүгә йөз тоткан пьеса. Автор «алтын язучу күкәй»не образ-символ дәрәжәсенә күтәрәп, яңалык дошманнарының ялган битлеген салдыра һәм чын йөзләрен ача. Г. Исхакыйның әлеге комедияләре, Г. Камалның «Бүләк өчен» (1909), «Банкрот» (1911), И. Богдановның «Помада мәсьәләсе» (1908), С. Рәмиевнең «Низамлы мэдрәсә» (1908) кебек пьесалары белән бергә, бу еллар татар драматургиясендәге сатирик юнәлешне баетып, үстереп жибәрүгә зур өлеш кертә һәм ул җитди үзенчәлек буларак тулы бер тенденция төсен ала.

Г. Исхакыйның милләт язмышы өчен көрәше аны күптөрле кыенлыктар, төрмә-зиндан газаплары кичерүгә дучар итә. Ул Россиянең дистәләгән шәһәртөбәкләрендә яшәргә мәҗбүр була, байтак вакыт Төркиядә яшәп ала. Үз чоры татар җәмгыятенә төрле якларын ачу белән бергә, эдип халкыбызның фаҗигале үткәне, аның тарихында канлы яра булып торган көчлөп чукундыру вакыйгаларына да мөрәҗәгать итә. Россиянең милли-колониаль сәясәтен фаш итү максатында «Зөләйха» пьесасын яза. 1907 елда Чистай төрмәсендә языла башлаган эсәр югалтулар, яңадан башлаулар, күчәрәп язучулар аша бары 1912 елда тәмамлана һәм 1917 елда гына сәхнәдә куела. Г. Исхакый «Зөләйха» пьесасы белән татар драматургиясендә яңа бер юнәлешне башлый. Эсәр сәхнә әдәбиятында беренче трагедия буларак та үзенчәлекле [Zakirzyanov, 2014, s. 347].

Пьесаның әлеге жанр таләпләренә ни дәрәжәдә туры килүе турында бәхәсләр дә бар. Шулай да үзенәң фажигале эчтәлегә, гаять кискен һәм чишелмәслек конфликты, барыннан да бигрәк иманын саклау юлында мөһтөрлө авырлыкны жиңеп чыккан һәм шул юлда үзен корбан иткән төп героенә белән ул трагедия дип бәяләнергә тиеш. Зөләйха образы дини-милли символ дәрәжәсенә күтәрәп сурәтләнә, милләт анасы буларак тәкъдим ителә. Әсәрдә аның гаять бай, матур эчке дөньясы, теләк-омтылышлары, балаларына, якыннарына якын мөнәсәбәтә һәм дин дошманнарына каршы торыуы романтик сурәтләрдә, шул ук вакытта бөтен кырыслыгы, фажигасе белән ачыла. Вакыйга-күренешләренә тормышка якынайтылуы аның тәэсир көчән арттыра, укучы-тамашачыны катарсиска-чистарынуга алып килә. Пьесада Корьән тәгълиматы, дини мифологиядән алынган риваятьләр, пәйгамбәрләр тарихына караган мәгълүматлар, шартлы образлар мөселман һәм христиан динендәгә кешеләрнең үзара мөнәсәбәтләре белән кушылып китә, катлаулы синтез тәшкил итә. XX гасыр ахырында жәмгыятьтә идеологик чикләүләр беткәннән соң, Исхакыйның «Зөләйха»сы яңадан әйләнәп кайта һәм әлеге исем, яңа мифологик төсмерләр белән баеп, динез, милләтебез, иманыбыз сагында тора.

«Зөләйха»да күтәрелгән фажига тәмамланган вакытта Г. Исхакыйның дөньяга карашы, ижтимагый һәм милли омтылышлары житди үзгәреш кичерә.

«Таң»чылык чорында революцион көрәш, сыйнфый дошманлык идеяләре белән яшәгән әдип татар халкын бер милләт, бердәм милләт итеп күрү фикеренә килә. Шул рәвешле, ижатында татар халкының төрле социаль катламнарын берләштерү, аның үткәнәндәгә казанышларын һәм фажигаләрен гәүдәләндерү, бүгенгесен кайгыртып житди эш-гамәлләр кылу, киләчәгә турында борчылулы фаразлар кылу кебек карашларын үз эченә алган «милләтчелек» чоры башлана. Әдипнең әлеге дәвердә язылган пьесалары йогынтысында һәм башка каләмдәшләренәң житди эзләнүләре нәтижәсендә, татар драматургиясендә житди борылыш ясала. Сәхнә әдәбияты, сан һәм сыйфат үзгәрешләре кичереп, чынбарлык күренешләрен романтизм юнәлешенә хас алым-чараларда чагылдыруга килә. Бу исә драматургиядә хисчәнлекне, геройның рухи дөньясын киңрәк, тулырак ачуны, еш кына купшы сурәтләргә мөрәжәгать итүне үстерә. Нәкъ менә романтик юнәлештәгә әсәрләрдә милләт язмышына караган мәсьәләләрнең киң чагылыш табуын Й. Нигъмәтуллина «идеяләр романтизмы» дип атый [Нигъмәтуллина, 1997, с. 137]. Әдипләренәң Шәрәк белән бергә Гарәбнең әдәби-эстетик казанышларын үзләштерүләре нәтижәсендә төрле алымнар синтезына нигезләнгән әсәрләре языла. Әлеге һәм башка сыйфатлар Ф. Әмирханның «Тигезсезләр» (1913), Ф. Борнашның «Язмыш» (1914), М. Фәйзинәң «Кызганыч» (1913), «Галиябану»

(1916), Ш. Камалның «Хажы әфәнде өйләнә» (1915), К. Тинчуринның «Назлы кияү» (1916), «Соңгы сәлам» (1917) һ. б. пьесаларда чагылыш таба [Миңнуллина, 2017, б. 60].

Әнә шундый шартларда Г. Исхакыйның «Мөгәллимә» (1913) драмасы дөнья күрә. Бу чорда язылган иң яхшы пьесаларның берсендә хатын-кыз азатлыгы мәсьәләсе, халыкчылык идеяләре белән кушылып, житди ижтимагый яңгыраш ала. Ж. Вәлиди язганча, «аның бу әсәрендә без народниклыкның яңарак бер шәкелен, романтизм буявына буялган хәлен күрәбез» [Вәлиди, 2001, б. 211]. Автор укытучы Фатыйманың гүзәл образын тудырып, эш-гамәлләренә, теләк-омтылышларына бәйле, бөтен әдәбият өчен яңа булган сорауны куя һәм жавап эзли: кеше кайсын сайларга тиеш – шәхси бәхетнеме, әллә милләткә хезмәт итүнеме? «Мөгәллим» пьесасында урын алган мәсьәлә яңа яссылыкта куела һәм хатын-кызның жәмгыятьтәге, гаиләдәге, ирләр тормышындагы урыны турында житди бәхәсләргә китерә, «жәмәгәтчелек игътибарын жәлеп итә-итә, яңа тип геройлары белән әдәбиятны,

сәхнәне баеп, тарихи процесска кушылып китә» [Мәхмүтов, 1991, б. 650]. Әлеге пьеса белән Г. Исхакый татар дөньясының төрле катлауларына бер булып, бердәм булып милләт мәнфәгатенә хезмәт итү кирәклегенә турында аваз сала. Үз вакытында зур кызыксыну тудырган, күп бәхәсләргә китергән әсәр бүген дә заманча яңгырый.

Шулай итеп, Г. Исхакыйның 1917 елгы революцияләргә кадәр язылган драма әсәрләренә зур булмаган күзәтү дә әдипнең татар сәхнә әдәбиятын формалаштыру, аякка бастыруда мөһим, хәтта хәлиткеч роль уйнавын күрсәтә. Ул драматургиябезне яңа тема-мотивлар белән баеп, житди мәсьәләләренә алгы планга чыгарып, күпсанлы укучы-тамашачыларны үз артынан ияртә, яңа жанрларга, сәнгати чара-алымнарга нигез сала. XX йөз башы драматурглары, аның «Ике йөз елдан соң инкыйраз»ы белән бергә, без югарыда искә алган күпсанлы пьесаларындагы табыш-яңалыкларга да даими мөрәжәгать итә, ияре, бәхәскә керә һәм яңа тормыш материалында аларны үстерә, баеп һәм алдагы чор сәхнә әдәбиятына китереп ялтый.

### Әдәбият

Ахмадуллин А.Г. Драматургия // История татарской литературы нового времени (XIX – начало XX в.). Казань: Фикер, 2003. С. 406–428.

Вәлидов Ж. «Мөгәллимә (Гаяз Исхакый әсәре)» // Әсәрләр: 15 томда. Казан: Татар. кит. нәшр., 2001. Т. 8. Б. 209–218.

Ганиева Р.К. Исхакый ижаты // Мирас. 1998. № 5. Б. 63–78.

Исхакый Г. Татарча театр вә концерт // Әсәрләр: 15 томда. 7 том: Публицистика. Казан: Татар. кит. нәшр., 2008. Т. 7. Б. 186–189.

Мәхмүтов Һ., Гайнанова Л. Зарыгып көткән мирас // Зиндан. Сайланма проза һәм сәхнә әсәрләре / төзүчесе, текст һәм искәртмәләренә хәзерләүче

Л. Гайнанова; кереш һәм ахыр сүз авторлары Н. Нуруллин, Һ. Мәхмүтов, Л. Гайнанова. Казан: Татар. кит. нәшр., 1991. Б. 636–660.

*Миннуллина Ф.Х.* Трагедия личности в драматургии К. Тинчурина // Фәнни Татарстан. 2017. № 3. С. 60–64.

*Нигматуллина Ю.Г.* Типы культур и цивилизаций в историческом развитии татарской и русской литератур. Казань: Фэн, 1997. 190 с.

*Сәгъди Г.* Татар әдәбияты тарихы // Габдрахман Сәгъди: фәнни-биографик җыентык / төзүчеләр Д. Заһидуллина, Ч. Гыйләҗева. Казан: Жыен, 2008. Б. 52–190.

*Zakirzyanov A.M.* Problems of transformation of the genre of tragedy // Life Science Journal. 2014. T. 11. № 7. S. 346–351.

*Закирҗанов Әлфәт Мәгъсүмҗан улы,  
филология фәннәре докторы, ТР ФА Г. Ибраһимов исемендәге Тел, әдәбият  
һәм сәнгать институтының әдәбият белеме бүлеге мөдире*